

Spiritwali tal-Moviment tal-Madonna tal-Konsagrazzjoni, u xtaqlu futur siewi biex ikompli dak li hu kien beda.

Tkellem ukoll Dun Żaren u rringrazzja lil Ġuża għall-fiduċja li hi uriet fih. Hu qal li se jagħmel hiltu biex jgħin 'l-Armata tal-Madonna'. Hu rringrazzja lill-Madonna u talabha li, bħala l-*Leader* tagħna, tkompli tmexxina biex inkunu nistgħu nfaħħru 'l Alla għall-egħmejjel sbieħ tiegħu. Hu qal li aħna bħal katina, kull wiehed għandu bżonn l-iehor u għandna nġhinu l-xulxin u nitolbu flimkien halli nkabbru dan il-Moviment.

Il-Laqgħa ta' Novembru 1990

F'din il-laqgħa Ġuża tkellmet fuq il-ħidma qerrieda tax-xitan fostna. Wissietna biex fit-tentazzjonijiet nitolbu lill-Madonna; "Id-dlam u d-dawl ma jistgħux joqgħodu flimkien" qalet Ġuża.

Id-dnubiet tad-dagħa u tas-sess bejn membri tal-istess familja jgħbdu kastigi tal-biża' minn Alla offiż. Ġuża semmiet kateklizmi tal-waħx imma ma setgħetx tispjega aktar; "Ċerti affarijiet ma nistax nġhidhom; għad ma sarx il-ħin tagħhom", iddikjarat Ġuża.

Nitolbu hafna lill-Madonna biex iżzommna "fit-triq tad-dawl" li hi il-Grazzja ta' Alla u naħarbu d-dnub li hu "id-dlam tar-ruħ".

Fl-aħħar Dun Żaren semma l-importanza tas-salvazzjoni tar-ruħ. "Ladarba nkunu salvajna ruħna, inkunu erbaħna kollox" temm jgħid dan is-sacerdot.

Il-Laqgħa ta' Diċembru 1990

L-aħħar laqgħa tas-sena saret fit-2 ta' Diċembru. Minkejja tat-temp hażin, folla gmielha attendiet. Izda Ġuża ma kenitx tiflaħ u ma telgħetx il-Girgenti. Il-Laqgħa kienet preseduta minn Dun Żaren Tonna, Mons. Buontempo u l-Perit Philip Azzopardi li hu l-President tal-Kumitat tagħna.

DIKJARAZZJONI: Il-Bord Editorjali ta' dan il-Fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawn-hekk. Dan il-ġudizzju jistennieh mill-Awtorità tal-Knisja.

LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 5

JITQASSAM BLA HLAS

AWGURI! IS-SENA T-TAJBA!

Il-Membri tal-Kumitat tagħna

Jawguraw Sena Fejjieda ta' Spiritwalità Marjana

Lit-Tesserati Kollha

Tal-Moviment Madonna tal-Konsagrazzjoni,

Lill-Eluf ta' Devoti

li jattendu għal-laqqgħat ta' Talb,

u lill-qarrejja kollha

ta' 'Lehen il-Girgenti'.

AWGURI SPECJALI

Lill-għażiża Ġuża Mifsud

Fl-okkażjoni ta' Jum Għeluq Sninha

Fis-27 ta' Jannar 1991.

Nixtiqulha aktar snin ta' hidma

Bix il-Missjoni Tagħha

Tkompli titwettagħ!

TISLIMA LILL-MADONNA TA' SANTA GERTRUDE

Jiena nsellimlek O Ġilju bajdani TAT-TRINITÀ MQADDSA dejjem Glorjuża w Paċifika:

Jiena nsellimlek, O Warda tal-Ogħla tal-Ġenna; Inti li minnek ippermetta l-Mulej li Ibnu jitwieled u li minghandek l-Iben ta' Alla ried l-għix, is-Sultan tas-Sema u tal-Art.

(Għid din it-tislama kull darba li tara statwa jew inkwadru tal-Madonna)

INNU LILL-MADONNA TAL-KONSAGRAZZJONI

Go dar fqajra fis-Sigġiewi
Sa minn qabel is-snin ħamsin
Instemgħet il-vuċi helwa
T'Omm Alla w tagħna l-bnedmin.
Ave Maria.

Lil Ġuza xebba raħlija,
O Madonna ridtha twiegħed,
Li mid-dagħa hi tiddefendi
L-unur t'Alla, t'Ibnu w Tiegħek.
Ave Maria.

Kollha mbikkma Ġuza wiegħbet
Li għal dan hi le tinqala',
Izda Int malajr sabbartha
Bil-kobor tal-ħwejjeġ t'Alla.
Ave Maria.

Darba waqt li kienet titlob
Ġewwa l-wied minn tal-Girgenti,
Fuq sigra tan-naspli lemħet
Tiddi dija wisq splendenti.
Ave Maria.

Kif staqsietek biex turiha
X'kien hemm gewwa dawk ir-raġġi
Ir-rużarju komplejt magħha
W'bdejt tagħtiha xi messagġi
Ave Maria.

Mingħajr għadd kienu id-drabi
Li Int dhert lit-twajba Ġuza,
Tgħidilha bil-kobor t'Alla
W'biex tkun soda w kuragguza.
Ave Maria.

Fost l-egħżeż w l-eqdes messagġi
Hemm dak dwar Konsagrazzjoni
U sabiex lejn l-Ostja Mqaddsa
Tagħna nkabbru d-devozzjoni.
Ave Maria.

Nitolbuk, O Vergni Mbierka,
Li hawn tibqa' ssaltan magħna,
Biex il-paċi tant mixtieqa
Tkompli sseħħ minn Malta tagħna.
Ave Maria.

N.B. Dan l-innu gie addattat minn fuq rivelazzjoni li Ġuza kellha mill-Madonna nhar l-Erbgħa 8 ta' Awissu 1990, għall-ħabta ta' 1-10.30 p.m. Il-Madonna qaltilha, "Dan l-innu niżzilthulek mill-Belt Imqaddsa t'Alla biex tħallih bil-miktub qabel ma tħalli dan il-wied tad-dmugh... fejn tant batejt minħabba dawk ir-rivelazzjonijiet li kien jagħtini l-Mulej biex Jiena nagħtihom lilek. F'dawk il-grajjiet tal-Girgenti kien hemm ħafna affarijiet sbieħ imma kien hemm ħafna affarijiet illi lilek gaghluq tbat i ħafna. Qawwi qalbek, aghmel kuragg... ghax dan li Jiena qed ngħidlek irid ikun ta' kuragg l-aktar kbir għalik u għal dawk innies li huma tant... ta' rieda tajba biex ikunu jafu li mal-mewt ma jispiċċax kollox imma tibda ħajja aktar felici, sabiha u qaddisa.

"BINTI, IL-PAĊI MINN MALTA TRID TIBDA..."

Kliem tal-Madonna lil Ġuza Mifsud

Sa mill-bidu tal-laqgħat f'Wied il-Girgenti, id-diskors ta' Ġuza kien ikun fuq id-dnubiet ewlenin ta' pajjiżna, li qegħdin joffendu tant 'l Alla. Il-Madonna kien jisgħobiha għad-dagħa li jingħad, għall-mibgħeda li hawn fostna, għall-firda fil-familji, għall-ilbies u għamil dizonest u semmiet ukoll l-abort u qtil tal-innoċenti fpajjiżi oħra.

M'għaddietx sena mill-bidu tal-laqgħat li Ġuza ma bdiex tinsisti li l-Madonna trid il-paċi fpajjiżna ghax "il-paċi minn Malta trid tibda..." Dan kien fl-1987. Ftit jew xejn ma konna nifhmu kif din il-paċi trid tinxtered minn Malta fpajjiżi oħra. Minkejja li ma konniex nifhmu, xorta waħda konna nitolbu u nxerrdu l-messagġ.

Dik is-sena ħarġet Press Release mill-Kurja fejn intqal li l-Awtoritajiet tal-Knisja ma jehdux respon-sabbiltà għal dak li ġara u kien qed jiġri l-Girgenti. Xi nies ħasbu li l-grajjiet ma kinux vera, Imma l-Ma-

donna ppermettiet il-fenomeni tax-xemx f'Ġunju 1988 u Luġu ta' wara, meta attendew għal din il-laqgħa xi elf u hames mitt ruħ. Minn dakinhar, fenomeni oħra, mhux daqshekk straordinarji, seħħew, kif jixhdu il-mijiet kbar li attendew għal-laqgħat.

Kulhadd jiftakar kif xi granet qabel l-aħħar elezzjoni, Ġuża qaltilna f'diskors imqanqal, li l-Madonna ma tridx tixrid ta' demm imma trid il-PAĊI. Talb ma qata' xejn u l-Ewropa kollha staghgħbet kif wara sittax-il sena soċjalizmu il-poter għadda fidejn l-Oppożizzjoni mingħajr tixrid ta' demm kif hafna kienu jibzghu li seta' jsir.

Kif nistgħu ninsew dak li gara fl-aħħar ta' Novembru 1989? Mingħajr ma hadd kien jistenniha, giet l-aħħar li Bush u Gorbachev kienu se jiltaqgħu fl-ibhra territorjali ta' Malta u, f'it wara, li s-*Summit* kellu jsir fuq vapuri tal-gwerra tas-Super Potenzi, f'Marsaxlokk. Sadattant il-Palazz tal-Inkwizitur fil-GIRGENTI gie rrangat għal dak li seta' jinqala'...

Dik il-ħabta kellna ġingħat ta' temp sabiħ liema bħalu. Fis-27 ta' Novembru 1989, filgħaxija, Ġuża rat bħal kawkba, tidli "bħal linfa", kbira "daqs galletta", u talbet il-Madonna tfissrilha x'kienet. Fil-11.30 p.m. Ġuża semgħet il-lehen helu tal-Madonna li qaltilha: "Fostkom hemm nies tajba; imma hemm oħrajn li jridu l-ħażin... imma b'dak li se jagħmel il-Mulej il-ħażin mhux se jhallih isir..." Kulhadd jiftakar x'tempesta saret waqt is-*Summit*! L-Ewropa kollha staghgħbet!

F'intervista li l-*editur* ta' dan il-fuljett għamel lil Ġuża xi granet wara s-*Summit*, din stqarritlu li l-Madonna kienet qaltilha dan il-kliem profetiku: "Dan il-musbieħ kemm kemm inemmhem fuq l-arja ta' Malta; dan il-musbieħ kemm kemm se jintefa w ma jintefex, għad jixgħel u dinja kollha tkun taf bih!" "... minn Malta xegħel il-musbieħ!" affirmit Ġuża.

Tistgħu taraw intkom stess x'gara dawn l-aħħar sentejn, fl-Ewropa kollha, u kif Malta qed issir magħrufa mad-dinja kollha u saret centru ta' organizzazzjonijiet internazzjonali; centru ta' importanza li m'għandha xejn x'taqsam maċ-ċokon tal-għira.

Tal-ghageb kemm il-Mulej u l-Madonna jhobbu din il-għira tagħna, mitlufa f'nofs il-Mediterran!

Min hu sinċier ma jistax ma jemminx fil-grajjiet tal-Girgenti.

MONSINJUR SALV. GRIMA



Fost il-konfessuri li kellha Ġuża Mifsud insibu lil Mons. Salv. Grima, li miet kważi sena ilu, fis-27 ta' Jannar 1990. Dettalji fuq il-ħajja ta' dan is-sacerdot dedikat issibuhom fit-tielet ktieb ta' Dr. Sylvana Spiteri "It-Twaqqif ta' Titular Ġdid".

Infakkrukomm biss, hawnhekk, li Mons. Salv. Grima kellu devozzjoni kbira lejn il-Madonna tal-Konsagrazzjoni li bl-ghajnuna tagħha wettaq tant ġid.

Kien hu li heggegħ lil Ġuża biex tiftaħ il-bieb ta' darha lin-nies u xxandar il-messaġġi li l-Madonna għadditilha.

Mons. Grima mhux biss kien iħobb il-Madonna iżda kien jemmen bis-shiħ fil-kuntatti li Ġuża kellha mal-Madonna u fil-missjoni li Alla riedha twettaq.

Għaddew kważi tnax-il xahar minn jum il-mewt tiegħu; imma, kemm-il darba wara mewtu il-Monsinjur zamm kuntatt ma' Ġuża, kif stqarriet hi stess, u kompli jheggegħha tgħix il-vokazzjoni tagħha għall-ġid ta' pajjiżna u tad-dinja.

Jalla l-Madonna tmiss il-qalb ta' sacerdoti habrieka w qalbiena biex jgħinu fix-xogħol spiritwali li Alla jrid li jkompli jsir fost l-eluf ta' devoti tal-Madonna li jattendu għal-laqgħat li jsiru fl-għalqa santwarju tal-Girgenti. Ahna ċerti li l-ghajnuna ta' Mons. Grima mis-Sema mhiex sejra tonqosna, anzi, ahna konvinti li l-kawza tal-Ġrajjiet tal-Girgenti għandha protettur fis-Sema.

FEJQAN STRAORDINARJU TA' DORIS ATTARD, MINN HAŻ-ŻEBBUĠ

Kien għall-ħabta ta' April 1983 li jien ħassejt idi x-xellugija tugagħni u ftit ftit is-swaba bdew jingħalqu. Jien mort l-isptar u rani l-Professur J. E. Casaletto li ordnali massagġi ta' idi. Il-fiżjoterapista Mary Cutajar bdiet tikkurani.

Izda idi bdiet tmur għall-aġħar u saħansitra bdiet tiswied. L-uġiġħ ma telaqnix, anzi żdied. Għaddew il-gimġħat u idi kompliet tiswied u bdiet toħrog ċertu likwidu waqt li riħa tinten kienet iddejjaq lil dawk li jersqu lejja. Kelli uġiġħ fi driegħi kollu li ma kien iħallini nagħmel xejn u lanqas nistrieħ. Tant ma kontx niġflaħ li kelli noqgħod fis-sodda.

Għaddiet kwazi sena. Idi ddeterjorat għal kollox. Hija mar jara lill-Professur Casaletto li qallu li ebda kura medika ma setgħet tfejjaqni u li aħjar jaqtgħuli idi biex insalva gismi kollu, għax, b'dik l-id żgur li ma kontx se ndum ngħix. Għalkemm kont mugugħa, jiena ma kontx lesta li nħallihom jaqtgħuli idi.

Sadattant, waħda mara mis-Siggiewi li kienet taf lil Ġuża Miġsud ħajritni mmur sa għandha; u hekk għamilt. Jien lil Ġuża ma kontx nafha u lanqas hi ma kienet taf lili. Kif dhalt għandha, mingħajr ma jien kont għadni lissint kelma, Ġuża qaltli; "Il-Madonna se tfejjeq!" Hi ressqitni quddiem l-inkwadru tal-Madonna tal-Konsagrazzjoni biex nitolbu flimkien. Haġa straordinarja, dak il-ħin, minn idi nfaxxata dejjem tinten, ħarġet riħa tfuħ!

Għand Ġuża bdejt immur spiss; darba, darbtejn fil-gimġħa, sa minn April 1984. Kull darba li kont nitlob magħha quddiem l-inkwadru tal-Madonna, kont inħoss muviment fidi. L-isptar kienu qaluli li rimedju wieħed kien hemm: li jaqtgħuli idi. Imma Ġuża kienet qaltli: "Ara li ma jfettillekx taqta' xi id! Idek ħalliha fejn hi għax il-Madonna se tirrangalek kollox." U hekk ġara.

Idi bdiet tfeiq; marret l-intiena; marret is-swidija; u s-swaba bdejt inħaddimhom bħal tal-lemin. Idi fieqet għal kollox, u dan mingħajr ebda kura medika. Fis-6 ta' Awissu 1984 mort għand Ġuża biex flimkien niringrazzjaw lill-Madonna ta' din il-grazzja kbira. Meta kont mort għand il-Professur, meta ra idi bajda imfejqa għal kollox, staghġeb u qalli: "Dan miraklu", u għamilli ċertifikat ta' dan il-fejqan straordinarju.

'Fejqan straordinarju' ikompli

Ta' dan kollu nagħti ħajr lill-Madonna tal-Konsagrazzjoni.

Iċ-Ċertifikat tal-Professur jgħid hekk:

9th July 1984

This letter is to state that Mrs. Attard had her left fist clenched and fixed and painful for one year and four months.

No medical treatment was of any use whatsoever; but on praying to Our Lady she has made a full recovery. This I can attestate to, and several other Staff at the hospital.

In truth

*Dr. J. E. Casaletto, M.D., F.R.C.S.
Consultant Orthopaedic Surgeon.*

AĦBARJIET U AVVIŻI

Il-Laqgħa tas-7 ta' Ottubru 1990

Ġuża wissiet li hawn ħafna nies li qed jużaw l-iskola ħazin, u qegħdin jagħmlu ħafna bsaten fir-roti u joħolqu mibgħeda. Hadd m'għandu juża l-mibgħeda izda l-imħabba kif irid Alla. Mhux ngħidu li rridu l-paċi u l-imħabba bil-kliem biss, imbagħad, lil min ma jaqbilx magħna nixtiequ nisparawlu.

Ħafna jgħidu li jafu l-iskola izda ma jafux lil Alla jew ma jistgħux jifhemuH. Ġuża staqsiet kif jista' jkun dan meta kull ma tara jfakkrek f'Alla, u f'kollox tista' tara l-kobor Tiegħu.

Meta jkollna l-imħabba u l-paċi ta' Alla, ma jkun jonqosna xejn. Il-Madonna jisgħobiha bid-dagħa li hawn u wissietna li jekk Alla jrid jikkastigana, bizzejjed jibgħatilna ftit xita żejda u jgħerriqna.

Wara tkellem Mons. Buontempo li skuża ruħu mal-folla għaliex dan l-aħħar ma setax jattendi. Dan kien imħabba li kien ma jiflaħx u għal ebda raġuni oħra. Imbagħad feraħ lil Dun Żaren Tonna li kien se jehodlu postu bħala Direttur

Ilbagħtu l-korrespondenza tagħkom – opinjonijiet – mistoqsijiet – grazzji maqlugħa – kontribuzzjonijiet oħra lil: "Lehen il-Girgenti"

c/o 16 St. James St.,
Siggiewi.